

# విజ్ఞాన

గ్రామ కచేరి చావిడి దగ్గర అప్పుడే వానకురిసి వెలసి  
సట్లుగా వుంది. కొద్ది నిమిషాలక్రితం వరకు అక్కడ మూగివున్న  
గుంపులో చివరకు పదిమంది మాత్రం మిగిలారు. అందరి ముఖాల్లో  
విజయగర్వం తొంగిచూస్తుంది. కాసి ఒక్క సౌభాగ్యరావు ముఖం  
లో ఉత్సాహం అంతంతమాత్రంగానే కనిపిస్తుంది.

“సౌభాగ్యరావన్నా ! వెధవల పొగరు అణిగిపోయింది.  
మనతో తలపడటమంటే ఆటలనుకొన్నారు గామోసు.” అన్నాడు  
నూనూగు మీసాల కుర్రవాడు.

ఆ మాటలతన్ని సంతోషపెట్టలేదు. అందరిలా పూర్తి  
విజయం అనుకోవటం లేదతడు. ఆ విజయంలో కొంత ఓటమి  
కూడా ఇమిడివుంది. కేవలం వందల్లో కొట్టివేయాలన్న పాట  
నాలుగువేల దాకా పోయింది. అంత రేటు ఎక్కటం ప్రత్యర్థుల

విజయంగా భావిస్తున్నాడు.

అదే మాట తన సహచరులతో అన్నాడు. “వెధవ చెట్టు నాలుగువేలు పడుతుందా !” అని. అంతిమ విజయం తమదన్న సంతోషంలో వాళ్ళదేమీ పట్టించుకోలేదు.

“చూడబ్బాయి : డబ్బుదేవుంది. తలాకాస్త వేసుకుందాం. పనికొచ్చినంత వరకు చెక్కలు కోయిద్దాం. మిగతాది కట్టెపేళ్ళకు పనికివస్తుంది. ఇందులో నష్టపోయేదేముంది.” అన్నాడు మునసబు.

ఆ సలహా సౌభాగ్యరావుకు నచ్చింది. సరే నన్నాడు. పంపకాలు జరిగాయి.

సౌభాగ్యరావు ముప్పయ్యేళ్ళు నిండని యువకుడైనా, ఆవలి నే ఓట్లు లెక్కెట్టగల రాజకీయ చాతుర్యం సంపాదించి, తలలు కొట్టో, కాళ్ళు పట్టో ఆ వూరి ప్రెసిడెంటయ్యాడు.

ఎన్నికల వుక్రోషాలతో అయినవాళ్ళు కానివాళ్ళుగా, కానివాళ్ళు అయిన వాళ్ళుగా రెండు వర్గాలయ్యారు. ఇరువర్గాల మధ్య పచ్చగడ్డి వేయకుండానే మంటలు లేస్తాయి. ఒకర్నొకరు దెబ్బతీయటానికి ఏదో సాకు వెతుక్కుంటుంటారు.

ఊరందరిదీ ‘ఒక్కమాట’ అనే రోజులు పోయాయి. రెండు మాటలుగా ఎప్పుడో చీలిపోయారు. ఊరి బాగోగుల కన్నా, ఆధిపత్యంకోసం ప్రాకులాటనే వాళ్ళను విడదీసింది. అందుకే ప్రతి విషయంలోనూ పొపేళ్ళలా తలపడుతుంటారు. శృతిమించి పోటీలు

పడి తలలు పగలగొట్టుకున్న సందర్భాలూ వున్నాయి.

ఒక గంట క్రితంనుండి కచేరి దగ్గర జరిగిన తతంగం అదే. ఊరికి వుత్తరపు కొసన వున్న మర్రిచెట్టు పాటపెట్టారు. నాలుగైదు తరాల్ని ఎరిగిన చెట్టది. ఒక్కో తరపు ఆకతాయి పిల్లల అల్లరిని భరించింది. ఊడల కదలికలతో చేతులు చాసి రారమ్మని పిలుస్తున్నట్లుగా అతిథులకు స్వాగతం చెప్తుంది. తన చల్లని నీడలో ఆప్యాయంగా అందర్నీ నేడ తీరుస్తుంది.

పక్షుల కిలకిలారావాలతో ఆ వూరికే సందడిగా వుంటుంది. అలా ఎన్నో విధాలుగా ఆ వూరితో బాంధవ్యాన్ని ఏర్పరచుకున్నది. దానికే నోరుంటే రెండు శతాబ్దాల ఆ వూరి గత చరిత్రను చెప్పగలదు. ఆ వూరితో అంతటి సాన్నిహిత్యాన్ని ఏర్పరచుకున్న ఆ మర్రిచెట్టును నిర్జీవం చేసి పంచుకోబోతున్నారు.

“వెంకటేశూ! ఉదయం పదిమంది కూలీలను తీసుకెళ్ళి చెట్టు నరికించేయి. నాలుగు రోజులకల్లా, అక్కడ పూచికపుల్ల కూడా కనపడకూడదు.” చెప్పారు సౌభాగ్యరావు.

తలూపాడు వెంకటేశు. అంశా లేచి వెళ్ళబోతూ, కచేరి చావిడి రోకి వస్తున్న ముసలాయన్ని చూసి ఆగిపోయారు.

“ఏం శివయ్య తాతా! అంశా బయల్దేరబోతుంటే ఇప్పుడు వచ్చావేం?” పలకరించాడు ముససబు.

శివయ్య పోటుకర్రను అరుగుకి చారవేసి ఒకప్రక్క కూర్చున్నాడు. సౌభాగ్యరావు ఆయన్ని చూసి ముఖం తిప్పుకున్నాడు. ప్రతి దానికి చాదస్తంగా అడ్డు వదుతుటాడని ఆయనంటే చిరాకు.

శివయ్యను కొత్తగా చూసినవాళ్ళు ఆయనకు దాదాపు వందేళ్ళ వయసంటే నమ్మలేరు. ఇంచుమించు ఆరడుగుల ఎత్తు, కాస్త వంగబడిన దేహం. పసిమిరంగు, ముడతలు పడ్డ ముఖంలో వర్చస్సు కనిపిస్తుంటుంది. తల మధ్య నుండి తెల్లని వెంట్రుకలు పొడవుగా వెనక్కు జులపాలు తిరిగాయి.

ఆయన ముఖంలో విషాదచ్ఛాయలు స్పష్టంగా కనిపిస్తున్నాయి. “నాయనా! మీ పంజాలకు నోరులేని ఆ చెట్టే దొరికిందా!” అడిగాడు సూటిగా.

శివయ్య ఎందుకు వచ్చిందీ, అక్కడి వాళ్ళకు జోధపడింది. సమాధానం సౌభాగ్యరావే చెప్పగలడన్నట్లుగా అంతా ఆతనికేసి చూసారు.

“తాతా! ఇందులో కావి పనేముంది. ఆ చెట్టుతో లేవిపోవి గొడవలొస్తున్నాయి. అందుకే కొట్టి వేయిస్తున్నాం.” చెప్పాడు సౌభాగ్యరావు.

“పిల్లవెధవలంతా చెట్టెక్కి కాళ్ళు, చేతులిరగొట్టుకుంటున్నారు. వాళ్ళకు కాపలా కాయలేక చస్తున్నాం.” మునసబందుకున్నాడు.

“రోడ్డు వెడల్పు చేయటానికి ఆ చెట్టు వల్లనే ఇబ్బందవుతుంది. ట్రాఫిక్ పెరిగిపోయిందాయె! ఆ చెట్టు నరికించమని గవర్నమెంటువాళ్ళు గొడవ చేస్తున్నారు.” వంకపాచాడు మరొకతను.

“ఆ చెట్టుమీద దయ్యాలకూడా తిప్ప వేస్తున్నాయి. మొన్న సుబ్బడి పెళ్ళానికి అక్కడేగా దయ్యం పట్టింది.” వెంకటేశు

అన్నాడు.

ఎవరికి తోచిన కారణాలు వాళ్ళు చెప్తున్నా, అసలా చెట్టును నరికించటం వెనుకనున్న ఉద్దేశం, సౌభాగ్యరావుతో పాటు మరో ఇద్దరికే తెలుసు.

ఆవూరు ఏడెనిమిది గ్రామాలకు కూడలి. ఈ మధ్యనే ఆవూరి మీదుగా పై వూళ్ళకు రెండు దిశలుగా బస్సులు వేశారు. వచ్చేపోయే బస్సులతో నెంటర్ అవుతుంది. ఒక హోటల్ పెడితే వ్యాపారం బాగా సాగుతుందన్న ఆలోచన రావడంతో ఈ నిర్ణయనికొచ్చారు. ఆ చెట్టు నరికిన స్థానంలోనే షెడ్డువేసి, హోటల్ పెట్టించాలని సౌభాగ్యరావు అనుకుంటున్నాడు.

“నాయనా! అడ్డనుకుంటే ఎన్ని కారణాలయినా చెప్పొచ్చు. మా తాత ముత్తాతల కాలం నాటిది. దేవతలా పూజలందుకుంది. తల్లిగా చేరదీసి నీడనిచ్చింది. ఆ చెట్టు క్రిందనే పెరిగాం. ఆ చెట్టు క్రిందనే ఒకటిగా కూడి ఆత్మీయత పంచుకున్నాం. నా కళ్ళముందే నిర్ధాక్షిణ్యంగా గొడ్డళ్ళతో ముక్కలుముక్కలు చేయటం భరించలేను.” ఆయన కంఠంలో బాధ ధ్వనించింది.

“తాతా! ఏతరం ఆలోచనలు ఆ తరానివి. అప్పట్లో మీరారకంగా వుపయోగం పొందారు. ఇప్పుడు మేం మరోలా వుపయోగం పొందుతాం. నువ్వు కాదనుకుంటే మాత్రం ఇది ఎల్లకాలం బ్రతుకుంటుందా? చచ్చిన చెట్టు నిరుపయోగం కాదుగా!” అన్నాడు సౌభాగ్యరావు.

భారంగా నిట్టూర్చాడు శివయ్య. “అవునయ్యా! నీడలో

చల్లదనం మేం పొందాం. కాలే కట్టెల మంటలో వేడి మీకు కావాలి. తరతరాలకు ఆ నీడ నివ్వాలని మేం నాచేం. మీ తర్వాతి తరానికి మీరేం మిగుల్చుతారు ?" అడిగాడు ఆయన.

ఆ తర్కం అక్కడున్నవారెవరికీ తలకెక్కలేదు. విసుగని పించింది. ముసలాడిది అర్థంలేని వాగుడనిపించింది.

"తాతా ! అనవసరపు వాదనెందుకు? పంచాయితీ చెట్టు పాట పెట్టింది. కావాల్సినవాళ్ళు పాడుకున్నారు. ఆ డబ్బు వూరికి మరో రకంగా వుపయోగిస్తుంది. నువ్వొక్కడూ చెప్పినా జరగాల్సింది ఆగదు. ఉదయమే చెట్టు కొట్టెయ్యబోతున్నారు. అంతే !" లేచి నిలబడ్డాడు సౌఖ్యగ్యరావు.

కొద్దిక్షణాల్లో అంతా అక్కడుండి బయటకు వెళ్ళిపోయారు. ఓడిపోయిన వాడిలా శివయ్య ఒక్కడే అక్కడ మిగిలాడు.

ఈ ఓటమి ఆయనకు మొదటిది కాదు. కొన్నేళ్ళుగా ఆయనకు నచ్చకున్నా వూరిలో మార్పులు జరిగిపోతూనే వున్నాయి. చావిళ్ళు పేకాట క్లబ్ లయ్యాయి. ప్రైవేటు వేలిసింది. ఊరు కొట్లాటలకు నిలయమైంది. పోలీస్ స్టేషన్ వచ్చింది. హృదయం గాయపడుతూనే వుంది.

"కాలం మారింది ! కాలం మారింది!" ఎప్పటిలానే గొణి గాడు. ఊరంతటికీ కాపలాదారులా, దూరంగా కనిపిస్తున్న మర్రి చెట్టు చిటారుకొమ్మలు, కన్నీటి తెరలవెనుక మసక మసగ్గా కదలాడుతున్నాయి.

లేచి పోటుకర్రందుకొని వీధిలోకి వచ్చాడు.

పడమటి ఆకాశంలో సూర్యుడు అస్తమిస్తున్నాడు. మేతకు వెళ్ళిన పశువుల మందలు దుమ్ము లేపుకుంటూ తిరిగొస్తున్నాయి. పక్షులు అరుస్తూ, గుంపులుగా మర్రిచెట్టుమీద వాలుతూ, లేస్తూ వూరంతా సందడి చేస్తున్నాయి.

‘రేపటినుండి అంత సందడి ఎక్కడుంటుంది? నివాసం కోసం చెట్టుల్ని వెదుక్కుంటూ వూరొదిలి వెళ్ళిపోతాయి!’ అనుకున్నాడు శివయ్య.

కార్తీకమాసం. శివాలయంమీద మైకులోనుండి పాటలు వినిపిస్తున్నాయి. భక్తి గీతాలకు బదులు, పచ్చి శృంగారపు పాటలు వినవస్తున్నాయి. అది సహించలేక ఓసారి గుడి పూజారిని నిలదీసి అడిగాడు.

“అయ్యా! నన్నేం చెయ్యమంటారు! కుర్రకారంతా గుడిలో చేరి అసభ్యపు పాటలు వేయిస్తున్నారు. అదేమిటంటే నా మీదకే తిరగబడ్డారు. వాళ్ళకు ఆదుపూ లేదు, అడ్డు లేదు. ఇష్టంలేకున్నా, దేవుడి పాదాల దగ్గర చోటులేకుండా చేస్తారన్న భయంతో భరించాల్సి వస్తుంది.” చెప్పాడు.

ఆ అసభ్యత అంతటితో ఆగలేదు. దేవుడి వూరేగింపులనాడు రెండు పార్టీల వాళ్ళు పోటీపడి రికార్డు డాన్సులు పెట్టున్నారు. బూతుపాటలకు అనుగుణంగా ఆడవాళ్ళ చిందులు, అంగాంగ ప్రదర్శనలు, కుర్రకారు ఈలలు.

ఆ విచ్చలవిడితనాన్ని భరించలేక గుడిట్రస్టీలతో వివాద పడ్డాడు. “ఏవయ్యా! ఇంత అనాచారం జరుగుతుంటే పెద్దలు

చూస్తూ ఎలా వూరుకుంటున్నారు ! పవిత్రత, పరిశుద్ధత లేనపుడు పూజా పునస్కారాలకు అర్థం ఏమిటి ?” ఆవేదనగా ప్రశ్నించాడు.

“తప్పేముందయ్యా! ఆ రోజుల్లో దేవాలయాల్లో మాత్రం దేవదాసీల నృత్యాలుండేవి కావా?” ఎదురు ప్రశ్నవేశారు.

“ఉన్నా అవి సంప్రదాయబద్ధమైన నృత్యాలు. అందులో వెకిలి చేష్టలు, వెర్రి వేషాలూ వుండేవా ?”

“మీ కాలంలో అది సంప్రదాయమనుకుంటే, ఈ కాలంలో ఇదీ అంతే ! కుర్రకారు సరదాలు మనమెందుకు కాదనాలి. నచ్చు కుంటే మనం చూడకుంటే, సరి.” అంటూ వంతపాడారంతా.

విస్పృహోయంగా, “కాలం మారింది ! మనుషులూ మారుతున్నారు !” అనుకోవటం మినహా ఏం చెయ్యగలిగాడు.

సత్సాంప్రదాయాలను కాపాడుకోవటంకోసం పదిమంది ఏకమయ్యేవారు తమ కాలంలో. ఈనాడు వాటిని ధ్వంసం చేసేందుకు అందరూ పూనుకుంటున్నారు.

ఆలోచిస్తూ నడుస్తున్నవాడల్లా ఎవరో పిలిచినట్లు నిలబడి పోయాడు శివయ్య. ఎదురుగా తాగినమైకంలో వాగుతూ సూరయ్య. పిల్లలు చుట్టూ మూగి ఆటలు పట్టిస్తున్నారు.

“నమస్తే పెత్తాతా ! తాగి కంట బడ్డందుకు షమించాలి.” కాళ్ళందుకోవోయాడు. శివయ్య వెనక్కు అడుగేశాడు.

“సూరయ్యా ! ఎందుకురా ఇలా నాశనమవుతావు ? పెళ్ళాం దిడ్డల ముఖం చూసన్నా బాగుపడలేవట్రా!” అన్నాడు జాలిగా.

సూరయ్య మైకంలో దీర్ఘంగా నవ్వేడు.

“తాత : ఆ కాలపు మంచి పెప్పటానికి, గుర్తుచేయటానికి నువ్వోడివే పర్మాత్తుడిలా మిగిలావు. చేడేటోన్నట్లా చూసి బాధపడ్తావ్ ! బాగుపడండిరా అంటావ్. ఎవడినడు. చుట్టూ పెడ్ వున్నప్పుడు ఎలా బాగుపడ్తా...ర్...ర్! అంతా పెరిసే వాళ్ళేగా ! ఎవడెంత పెడితే పక్కడంత బాగుపడ్తా. నేను పెడ్డా, వాళ్ళు బాగుపడ్తా.” చెప్తూ తూలిపడబోయి నిలదొక్కుకున్నాడు.

శివయ్య నిట్టూరుస్తూ “సూరయ్యా ! ఎందుకు అల్లరి పడతావు. ఇంటికెళ్ళి పడుకో నాయనా!” అన్నాడు బాధగా.

“అఁ ఏవుందింటికాడ ? అంతా దరిద్రవేగా! చీట్లాడి వేలు సంపాదిద్దా మనుకున్నా. ఏనాడూ ముక్క కలవలేదు. మడి పెక్కలూ మిగలేదు. కొన్నాల్లకు మనవూ మిగలం....” చెప్పకు పోతున్నాడు.

ఆ ధోరణికి అడ్డులేదని శివయ్యకు తెలుసు. అందుకనే, “వస్తానురా !” అంటూ తప్పుకుని ముందుకు సాగాడు.

“నీలాటి మంచోళ్ళు మరో వందేళ్ళు బతకాల. మంచిని బతికించాల. లేకుంటే ఈ లోకం ఖాళీ బుడ్డయిపోయింది....”

సూరయ్య మాటలు క్రమంగా దూరమయ్యాయి.

తన కళ్ళముందే వుట్టాడు. పెరిగాడు. తండ్రిపోతూ బంగా రంలాంటి మాగాణి భూమి ఇరవై ఎకరాలు అప్పగించాడు. కాయ కష్టంచేస్తూ తండ్రి అడుగుజాడల్లో నడుస్తున్న అతన్నెవరో దారి తప్పించారు.

పట్నపు సరదాలు అతన్ని ఆకర్షించాయి. పేకాట క్లబ్ లకు

అలవాటు పడ్డాడు. వందలొందలు పెట్టూ, డాదాపు అస్తంతా అమ్మేశాడు. తాగుబోతయ్యాడు. బికారిలా మిగిలాడు.

సూరయ్యను మార్చాలని ఎన్నో విధాలుగా చెప్పిచూశాడు. ఫలితం లేకపోయింది. ఎంతకాలమని చెప్తాడు ? ఎందరినని మార్చగలడు ?

‘చెడుదారికి మళ్ళించినంత తేలికకాదుగా, మనిషిని మంచిగా మార్చటం. రేయింబవళ్ళు కష్టపడి నెత్తురోడి సంపాదించినదంతా పట్టణాల్లో దుర్వ్యసనాలకు ధారపోస్తున్న సూరయ్యలు ఎందరులేరు ?’

‘పల్లెటూళ్ళ సౌభాగ్యాన్ని ఎన్నిరకాలుగా పట్టణాలు దోచుకోవటంలేదు ?’ ఆవేదనగా అనుకున్నాడు.

ఇంటికి చేరేప్పటికి కాంతి మసక మసగ్గా వుంది. పాడుబడ్డ దివాణంలా నిశ్శబ్దంగా వుంది ఇల్లు. వసారా పడక కుర్చీలో నిస్సత్తువగా వాలాడు. ఎన్నో ఏళ్ళుగా అలవాటుపడ్డ ఒంటరితనమే అయినా ఈ రోజెందుకో మరీ దుర్భరంగా అనిపిస్తుంది.

‘సుదీర్ఘమైన జీవితం మనిషికి ఎంతకావం ?’ ఇన్నేళ్ళుగా లెక్కలేనన్ని సార్లు అనుకుంటూనే వున్నాడు.

కొడుకులూ, కోడళ్ళు, మనుమలు కళ్ళముందు కదలాడుతూ ఇల్లు కళకళ లాడుతుంటే తన జీవితం వెళ్ళమారి పోవాలనుకున్నాడు. ఎవరిదారి వారిదయింది.

“శివయ్యతాతా ! గూట్లో మజ్జిగ, అరటిపళ్ళు పెట్టాను

తీసుకో. నే వెళ్తున్నా." పొరుగింటి సుబ్బులు వెలిగించిన దీపం గడవలో వుంచి వెళ్ళిపోయింది.

చీకటి పడింది. వీధిలో మనుషులు తిరుగాడుతున్నట్లు మాటలు చెవిన పడుతున్నాయి. తెల్లవారేవరకు నిద్ర పట్టిపట్టని స్థితిలో నరకం అనుభవించటం మామూలే! దుర్భరమైన నిశ్శబ్దంలో శబ్దంకోసం ఆయన మనసు తహతహ లాడుతుంది. ప్రతి చిన్న శబ్దమూ తనను పరామర్శిస్తున్నట్టే భ్రమపడ్డాడు.

చీమ చిటుక్కుమన్నా వీధి వాకిలికేసి గ్రుచ్చిగ్రుచ్చి ఆశగా చూస్తూ అంతలోనే భారంగా నిట్టూర్చుతున్నాడు. అలా ఆయన ఎదురు చూస్తుంది పిల్లలకోసం.

ఒకోరోజు ఇరుగుపొరుగింటి పిల్లలు మంచి కథలు చెప్ప మంటూ రాత్రిళ్ళు చుట్టూ చేరతారు. ఒంటరితనాన్ని మర్చిపోతాడు. సుదీర్ఘమైన తన జీవితంలో విన్నవి, కన్నవి ఎన్నో సంఘటనలు కథలుగా చెప్తాడు. ప్రతిదాని వెనుక ఒక నీతి వుంటుంది.

ఆ కాలపు విలువలు చిన్నారి మనసుల్లో బీజాల్లా మొలక రెత్తాలన్న తాపత్రయం కనిపిస్తుంది. ఈ కాలపు కల్మషాలు వారిని మలిన పరచకూడదన్న ఆందోళన ద్యోతకమవుతుంది.

కథలు వింటూ ఒకరిద్దరు అక్కడే నిద్రలోకి జారిపోతే, వాళ్ళ వూపిరి శబ్దాలతో తాదాత్మ్యం చెందుతూ, "బాబూ! ఈ అంద కారానికి మీరైనా దీపాలుకండి. పల్లెలోగిళ్ళకు వెలుగు తోరణాలు కట్టండి. ఒకే కుటుంబంలా అంతా కష్టసుఖాలు పంచుకోండి." అను కుంటూ పదేపదే కళ్ళొత్తుకుంటాడు.

“పిల్లలు వస్తే బాగుండును ! కాని ఎవరూ వచ్చేట్టు లేరు.” అనుకుంటూ పూర్తిగా నిరాశపడ్డాడు. వేదనాభారాన్ని తొలగించు కోవటానికి పిల్లల సాంగత్యం ఆయనకో వుపశయనం.

అటకమీద చుంచులు ‘కీచుకీచు’ మంటూ తిరుగాడుతుంటే దృష్టి మళ్ళింది. బూజుపట్టి, అటకమీద వడున్న వ్యవసాయ పని ముట్లు చూస్తుంటే హృదయం విండినట్లయింది.

అవి కొయ్యముక్కలు కావు. తన కండరాల స్పర్శతో చైతన్యం పొంది, ధన్యవు రాశులను వడ్డించిన బంగారు చేతులు. అవి మూలబడిపోయాయి.

గత వైభవం ఒక్కసారిగా శివయ్య కళ్ళముందు కదులాడింది. ముంగిట తోరణాల్లా వేలాడే ధన్యవు గుత్తులు, ఇంటి నిండుగా కంటికింపు కలిగించే ధన్యవు గాదెలు, పెరటి చావిట్లో మోరలెత్తి పచ్చగడ్డికోసం అరిచే పాడి పశువులు, వచ్చీరాని నడకలతో ప్రసిపిల్లలా కేరింతలు కొడుకూ పరుగులెత్తే లేగదూడలు, కాడి మెడలకెత్తమని తలాడించే గిత్తల జంటల గంటల సవ్వళ్ళు, పాలేళ్ళ అదలింపుల సందళ్ళు.... ఇప్పుడేవి ? .... ఏవి ?

దుఃఖభారంతో కళ్ళు మూసుకున్నాడు. కన్నీరు జాలువారింది.

కన్నకొడుకులు ముగ్గురూ పిల్లల చదువులకోసమని వూరొదిలి పట్నం చేరారు. “ఒరేయి ! పిల్లల చదువులకని మీ రెండుకు వూరొదిలిపోతారు ! బంగారం పండే భూమి వుంది. మీ రెళితే వ్యవసాయం కుంటుపడుతుంది. నాకా ఎల్లకాలం చేనే శక్తివుండదు.

పిల్లల్నే పట్నంలో వుంచి చదివించండి." అంటూ ఎన్నో విధాలుగా తనూ, యశోదా చెప్పి చూశారు.

ఎవరూ విన్నేదు. పంతం విడువలేదు. "నాన్నా ! రేయిం బవళ్ళూ బురద పిసికితే చేతికొచ్చేది గుప్పెడు ధాన్యపు గింజలేగా! ఏదో వ్యాపారం చేసుకుంటాం. పిల్లలు చదువుల్లో పైకొస్తే మట్టి పులుముకునే అవసరమూ వుండదు." అంటూ ఒకేలా వాదించారు.

సలహా చెప్పేవరకే తన పెద్దరికం. చెవులు మెలేసి శాసించటానికి వాళ్ళేం చిన్నపిల్లలు కాదుగా ! పొలిమేర దాలారు.

చివరకు జరిగిందేవిటి : తెలిసీ తెలియని వ్యాపారాలు అచ్చి రాలేదు. పట్నపు ఆకర్షణలు మనవళ్ళకు అంతగా చదువులు అబ్బకుండా చేశాయి. వేలు సంపాదించాలని వెళ్తే అప్పులు పెరిగాయి. బరువులు మిగిలాయి.

పిల్లల పెళ్ళిళ్ళనీ, అప్పులనీ, అవనీ ఇవనీ ఆస్తులు పంచమన్నారు. మార్గాంతరంలేక అంగీకరించాడు. తమ కోసమని మూడెకరాలు అట్టే పెట్టారు. మిగతా ముప్పయి ఎకరాల మాగాణి ముక్కలైంది. తరతరాల తమ వంశీకులు నాగళ్ళు మోపి దున్నిన భూమి, చెమటతో తడిపి నేద్యంచేసిన భూమి చేతులు మారింది.

"నాయనా ! భూమిని నమ్ముకుని బ్రతకమని పెద్దలు అప్పగించారు. అమ్ముకు బ్రతకాల్సిన దుస్థితికొచ్చారు. అంతా చేజారి పోయింది." విలపించాడు తను.

కాలం గడిచిపోతుంది. భార్యా, బిడ్డలూ ఒక్కొక్కరుగా కాలగర్భంలో కలసిపోయారు. మనవళ్ళంతా ఇంటివాళ్ళై, పిల్లల్ని

కని, చాలీచాలని జీతాలతో యాతనలు పడుతూ తలో దిక్కున దుర్భరంగా బ్రతుకుతున్నారు. తన కొడుకులాఁచినట్లు మనవళ్ళు చదువులతో అందలాలెక్కలేదు.

మనవళ్ళు కొన్నాళ్ళు తన చుట్టూ పోటీలుపడి తిరిగారు. తమతో వచ్చెయ్యమని, ఏ లోటూ రాకుండా చూసుకుంటామని కాళ్ళావేళ్ళా పడ్డారు. వాళ్ళ అభ్యర్థన వెనుక, తనపై మమకారం కన్నా, తనపేరవున్న ఆస్తిని స్వంతం చేసుకోవాలన్న స్వార్థమే ఎక్కువ కనిపించింది.

“బాబూ! ఇక్కడి చెట్లూ, పుట్టలతో నాకున్న బాంధవ్యం మీ కర్థంకాదు. నాదనుకున్న ఈ మట్టిలోనే నేనూ కలిసిపోవాలి. నా చావుకబురు చెవినపడ్డప్పుడు మీరొచ్చి ఆ ఒక్క కోరికమాత్రం తీర్చండిచాలు.” సాగనంపాడు.

తనమీద కోపంతో, అయిదారేళ్ళుగా ఒక్కరూ ముఖంకూడా చూపించటం లేదు. బహుశ తన చావుకబురు తప్ప, తన గూర్చిన మరే సంగతి వాళ్ళను సంతోషపెట్టలేదు.

అవును! తను మాత్రం ఇంతకాలం బ్రతికి ఏం సాధించ గలిగాడు. విషాదాన్ని తలపోసుకుని కుమిలిపోతూ నరకంలో బ్రతకటం మినహా తనేం సుఖపడ్డాడు? ఇన్నేళ్ళ బ్రతుకులో తను సంతోష పడినదెంతకాలం?

తన ఆవేదన నర్థంచేసుకోవటానికి, ఓదార్చటానికి మని షంటూ ఎవరు మిగిలారు? గత కాలపు ఔన్నత్యాన్ని, విలువల్ని జ్ఞప్తిచేస్తూ ఓదార్పు కలిగించేది ఒక్కటే!

తన ఆకుల గలగలలతో మధుర స్మృతుల్ని ధ్వనింపజేసే, తరతరాల ఆ మర్రిచెట్టు. దాని ఖాష నర్థంచేసుకోలేని ఈ తరవు కర్కసత్వం ఆ చెట్టును పుట్టుబెట్టబోతుంది.

ఆ ఆలోచన శివయ్య మనసును రంపాలతో కోస్తున్నట్లని పించింది. రేపటినుండి అదిలేని వూరిని వూహించు కోవటానికే భయం వేసింది. రాత్రిళ్ళు నిద్రపట్టక, ఒంటరితనంతో కుమిలి పోతున్న శివయ్య మనసును ఆ చెట్టు గలగల సంగీతం మధురంగా స్పృశిస్తుంటే జోలపాడుతున్నట్లే నిద్రపోగలిగేవాడు.

అలాంటిది, ఈరోజు ఏ మాత్రం శబ్దం అటునుండి విన రావటం లేదని గమనించి ఆందోళనపడ్డాడు. ప్రకృతే స్తంభించి నట్లుగా వుంది.

లేచి వసారా బయటకు వచ్చాడు. ఉత్తరపు దిక్కుగా కళ్ళు చిట్లించి చూశాడు. నిశ్చలమైన నల్లని కొండలా నిశబ్దంగా వుంది మర్రిచెట్టు.

“ఏవీటీ విషాదం! ఎందుకీ నిశ్శబ్దం!” గొణుక్కున్నాడు. భారమైన మనసుతో బయటకు నడిచాడు,

ఊరంతా నిశ్శబ్దంగా వుంది. అక్కడక్కడ ఏ కుక్క అరుపో మినహా మరే సందడీలేదు. అంతా విషాదం అలుముకున్నట్లేవుంది.

కొద్దినేపటికి మర్రిచెట్టు క్రిందకు చేరుకున్నాడు. చీకటి ముసుగులో చెట్టు బితుకుబితుకు మంటూ దాగున్నట్లుంది. శివయ్య చెట్టు క్రింద అంతా కలయ దిరిగాడు. భూమిలోకి నాటుకుపోయిన దృఢమైన పూడల్ని వణికి చేతుల్తో స్పృశిస్తూ మూగవేదన అనుభవించాడు.

మరిచెట్టు స్త్రీత ఆయనహృదయాన్ని కదలించి వేస్తున్నది. కీచురాళ్ళధ్వనులు మాత్రం భీకరంగా వినిపిస్తున్నాయి. వెరివాడిలా మర్రివూడల్ని బలంగా కుదిపాడు. ఆ మాత్రానికే చెట్టులో ఏకవలికా రాదని ఆలోచించలేకపోయాడు.

ఆయాసంతో రొప్పుతూ, చెట్టుమొదలుచుట్టూ వున్న రచ్చబండమీద వాలిపోయాడు. ముసిరిన జ్ఞాపకాల్ని ఒక్కసారిగా ఇముడ్చుకోలేక వుక్కిరిచిక్కిరయ్యాడు.

పెచ్చులూడి, పగుళ్ళుబారి, రాళ్ళులారి చిఖిలమైపోతుంది రచ్చబండ. ఆనాటి ఆత్మీయతల్ని పంచే కూడలిగా, న్యాయస్థానంలా విలసిల్లిన రచ్చబండ నేడు కుర్రకారు పేకాటలకు నిలయమైంది.

చిన్నతనంలో న్నేహితులంతా, చల్లని నీడలో కాలం ఎరుగక ఆటపాటల్లో మునిగితేలింది ఈ రచ్చబండ మీదే. సాయంత్రం తాగానే వూరిపెద్దలంతా ఒక కుటుంబంలా చేరి కష్టసుఖాలు చెప్పుకున్నది ఈ రచ్చబండ మీదే. సమస్యలేవైనా వస్తే కొట్లాడుకోకుండా న్నేహపూర్వకంగా పరిష్కరించుకున్నది ఈ రచ్చబండ మీదే. తమ తరానికి మార్గదర్శకంగా, ముందు తరపు అడుగుజాడల్లో నడిపించింది ఈ రచ్చబండే !

ఏ అరమరికలు లేకుండా, తన నీడనే కలసిమెలసి మసలుతున్న కష్టజీవులను చల్లనిగాలితో నేదతీరుస్తూ, మురిసి పోయిందీ ఈ మరిచెట్టే.

కొడుకులు ముగ్గురూ వూరొదిలి వెక్తుంటే బన్ను ఎక్కించి, కళ్ళముందు లేకుండా పోయారన్న దిగులును దిగమ్రింగింది, గుండె రాయిచేసుకొందీ ఈ నీడనే. వాళ్ళు భూమినమ్ముకొని వూరితో

పూర్తి సంబంధాలను త్రెంచుకొని లక్ష్మిని మూటగట్టుకుని పొలి మేర దాటితే, ఇంటి కెళ్ళేందుకు మనస్కరించక కుమిలిపోతూ వూరటచెందినదీ ఈ నీడనే-

తన తరం వాళ్ళంతా ఒక్కొక్కరే కాలగర్భంలో కలిసి పోతుంటే, అందరికీ అంతిమ వీడ్కోలిచ్చి, తల్లడిల్లి పోతుంటే, తనతో విషాదాన్ని పంచుకోగలిగింది ఈ చెట్టుగాక వేరెవరు?

కడసారిగా యశోదకూ వీడ్కోలిచ్చి, “యశోదా ! నాకు మిగిలిన ఒక్కతోడూ దూరమైంది. నువ్వు లేకుండా పోయావు. ఇంకెవరు మిగిలారు ?” దూరంగా స్మశానంలో కనిపిస్తున్న మంటలు చూస్తూ విలపిస్తుంటే, జ్ఞాపకాల్ని నాపై వర్షిస్తూ నేనున్నా నంటూ ధైర్యం చెప్పిందీ ఈ చల్లనితల్లె!

ఈ తల్లె చివరకు తనను దురదృష్టవంతుణ్ణి చేయబోతుంది. ఒంటరివాణ్ణి చేస్తుంది. తన వాళ్ళందరిలా వీడ్కోలందుకోలేదు. తనే విషాదంగా వీడ్కోలివ్వాలి. భవిష్యత్తరాలకు గత వైభవాలను చాటి చెప్పేందుకు మిగిలున్న ఒకే ఒక్క తీపిగుర్తు చెరిగి పోబోతుంది.

రేపటినుండి తను నేదదీరేందుకు ఈ చల్లని నీడదొరకదు. ఓదార్పు పొందేందుకు ఈ తల్లి ఒడీ దక్కదు. మధుర సంగీతం ఇకపై తన చెవుల్ని సోకదు. ఏ తీపి జ్ఞాపకాలూ తన మనసును ఆనందపెట్టవు- పగలూ నిశ్శబ్దం ! రేయీ నిశ్శబ్దం !

రోజంతా నిశ్శబ్దం ! భయంకర నిశ్శబ్దం !

ఒక్కసారైనా ఆ చల్లనిగాలి వీచదేం ? ఆకుల తంతులను మీటి సంగీతం వినిపించదే ! శ్రావ్యనాదాలతో ప్రకృతిని పులకరింప

జేయదేం ! పరవశింప జేయదేం ! ఒక్కసారి! ఒక్కసారి!....

శివయ్య దృష్టి గాఢాంధకారంలోకి చొచ్చుకెళ్తూ వెలుగు కోసం వెతుకులాడుతుంది. కన్నీరు జాలువారి రచ్చబండను తడి చేస్తున్నది. ఉద్వేగంతో శరీరం కంపిస్తుంది.

ఎంతో సేపటినుండి మేఘల్ని పేర్చుకొంటున్న ఆకాశంలో కడలిక వచ్చింది. అంతే! ....ఒక్కసారిగా గాలి విరుచుకుపడింది. ఆ విసురుకు చెట్టు గలగలలాడింది. ఇంకా.... ఇంకా గాలి పెరిగి పోతోంది, ప్రకృతే గజగజ లాడేంతగా! ఆకులు కుప్పలుగా రాలి చెల్లాచెదురుగా ఎగురుతున్నాయి. సంగీతంలో అపస్వరాలు విసవస్తున్నాయి. కొమ్మలు విరిగిపడ్తున్నాయి. పక్షులు దీనంగా అరుస్తుందిక్కుతోచక భయంతో కకావికలై పోతున్నాయి.

మెరుపుకొరడా దెబ్బలకు ఆకాశం భయానకంగా గర్జిస్తోంది. చీకటి వణికి పోతుంది. శివయ్య దృష్టి చెదరటంలేదు. మనసు బెదరటంలేదు. ఏ భయం లేకుండా నిశ్చలంగా అలాగే పడుకున్నాడు. వర్షం జోరున మొదలైంది.

\* \* \*

తెల్లవారింది. ఊరి జనానికి, విరిగిన కొమ్మలతో చిందరవందలైన మర్రిచెట్టూ, గుట్టలుపడ్డ ఆకులు, వాటి అడుగున కప్పడి పోయిన శివయ్య మృతదేహం కనిపించాయి. కూలీలకు ఆ చెట్టును సరకటం సులువైందన్న సంతోషం మిగిలింది.

